



ܡܠܟܘܬܐ SUNDAY	ܐܠܝܬܐ ܡܠܟܘܬܐ MONDAY	ܬܠܬܐ ܡܠܟܘܬܐ TUESDAY	ܠܝܬܐ ܡܠܟܘܬܐ WEDNESDAY	ܡܠܟܘܬܐ ܡܠܟܘܬܐ THURSDAY	ܠܝܬܐ ܡܠܟܘܬܐ FRIDAY	ܡܠܟܘܬܐ SATURDAY
13 12 1 <sup>st</sup> Sunday after the Feast of Transfiguration Comm. of Mar Assayel	17 13	13 14 Comm. of Prophet Micha	17 15 103 <sup>rd</sup> Memorial of Patriarch Mar Ignabios Abded Meshiha (Kurkuma Dayara) Devalokam	13 16 325 <sup>th</sup> Memorial of Mar Ivanios Hidayathulla (Mulamthuruthi)	17 17	13 18

## സ്വാതന്ത്ര്യവും മതേതരത്വവും നിലനിർത്തണം: പ. കാതോലിക്കാ ബാവ

കോട്ടയം: സ്വാതന്ത്ര്യസമര സേനാനികളുടെ തൃശോജലമായ സമരത്തിന്റെ ഫലമായി നമുക്ക് സിദ്ധിച്ചിട്ടുള്ള സ്വാതന്ത്ര്യം നിലനിർത്തുന്നതിനും മതേതരത്വം പരിപാലിക്കുന്നതിനും വേണ്ടി ജാഗ്രതയോടെ പ്രവർത്തിക്കണമെന്ന് പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ. കോട്ടയം പഴയ സെമിനാരി ഓഡിറ്റോറിയത്തിൽ ചേർന്ന മലങ്കര സഭാ മാനേജിംഗ് കമ്മിറ്റി യോഗത്തിൽ അദ്ധ്യക്ഷത വഹിച്ച് പ്രസംഗിക്കുകയായിരുന്നു പ. ബാവ. പ്രളയ ദുരിതക്കൂട്ടത്തിൽ ക്ലേശിക്കുന്നവർക്ക് ആശ്വാസം പകരുന്നതിനായി കരുതലിൻറെ സ്വാന്തര്യം സ്പർശമായി സഭാംഗങ്ങൾ പ്രവർത്തിക്കണം. പൗരാണികമായ ഒരു ഭാരതസഭ എന്ന തനിമ നിലനിർത്തിക്കൊണ്ടു തന്നെ ബഹു. സുപ്രീം കോടതിയുടെ വിധി അനുസരിച്ചും സഭാ ഭരണഘടനയുടെ അടിസ്ഥാനത്തിലും സഭയിൽ സമാധാനം പുനഃസ്ഥാപിക്കാനുള്ള ശ്രമം തുടരുമ്പോൾ അതിന് വിരുദ്ധമായ നീക്കങ്ങൾക്ക് ആരും ശ്രമിക്കരുത്. ചില വൈദികരുടെ പേരിലുള്ള ആരോപണങ്ങളിൽ കുറ്റക്കാരെന്ന് തെളിയുന്നവർക്ക് ഉചിതമായ ശിക്ഷ ലഭിക്കണമെന്നും നിരപരാധികൾ ശിക്ഷിക്കപ്പെടരുതെന്നുമാണ് ആദ്യം മുതലുള്ള സഭയുടെ നിലപാട്. അതിൽ യാതൊരു മാറ്റവുമില്ല. എന്നാൽ ഈ കാര്യത്തിൽ വൈദികരെ ഒന്നടങ്കം പഴിച്ചാരുമ്പോൾ കുന്ദസാരം പോലെയുള്ള വിശുദ്ധ കുടാശകളെ അവഹേളിക്കുന്നതിനുള്ള അവസരമായി ഉപയോഗിക്കുന്നവർ നല്ല ഉദ്ദേശത്തോടെയല്ല അത് ചെയ്യുന്നതെന്ന് പ. കാതോലിക്കാ ബാവ പറഞ്ഞു.

സഭ ഒരു രാഷ്ട്രീയ പാർട്ടിയുടെയും അടിമയല്ലെന്നും നീതി നിഷേധം തുടർന്നാൽ സർക്കാരിനെതിരെ മുഖംനോക്കാതെ നിലപാടു സ്വീകരിക്കാൻ സഭ നിർബന്ധിതമാകുമെന്നും പ. കാതോലിക്കാ ബാവ വ്യക്തമാക്കി.

കോടതിവിധികൾ നടപ്പാക്കുന്നതിനു വൈഷമ്യം കാണിക്കുന്ന ഉദ്യോഗസ്ഥർക്കെതിരെ കോടതി അലക്ഷ്യ നടപടികളുമായി മുന്നോട്ടുപോകണമെന്നും മാനേജിംഗ് കമ്മിറ്റി യോഗം തീരുമാനിച്ചു.



യാക്കോബ് മാർ ഏലിയാസ് നയിച്ച ധ്യാനത്തോടെയാണു യോഗം ആരംഭിച്ചത്. അസോസിയേഷൻ സെക്രട്ടറി ബിജു ഉമ്മൻ അവതരിപ്പിച്ച സമുദായ വരവുചെലവു കണക്കും ഓഡിറ്റ് റിപ്പോർട്ടും അംഗീകരിച്ചു.

റഷ്യൻ ഓർത്തഡോക്സ് സഭയുടെ പരമോന്നത ബഹുമതിയായ സെർജി റഡോനേഷ് നേടിയ റോയി ഇന്റർനാഷണൽ ചിൽഡ്രൻസ് ഫൗണ്ടേഷൻ പ്രസിഡന്റ് ഡോ. ചെറിയാൻ ഈപ്പനെ അനുമോദിച്ചു. കേന്ദ്ര ഗവൺമെന്റിന്റെ നാരിശക്തി പുരസ്കാരം നേടിയ ഡോ. എം. എസ്. സുനിൽ, വൈ.എം.സി.എ. സംസ്ഥാന ഭാരവാഹികളായി തിരഞ്ഞെടുക്കപ്പെട്ട സന്തോഷ് ബേബി, രാജൻ ജോർജ്ജ് പണിക്കർ, ടി. സി. ബാബുക്കുട്ടി, കേന്ദ്ര പ്രതിരോധ മന്ത്രാലയത്തിന്റെ ശാസ്ത്രജ്ഞർക്കുള്ള പുരസ്കാരങ്ങൾ നേടിയ ഡോ. ഏബ്രഹാം വർഗീസ്, ഡോ. മനു കുരുവിള, ഐ.സി.എസ്.ഇ. 12-ാം ക്ലാസ് പരീക്ഷയിൽ ദേശീയ തലത്തിൽ ഒന്നാം സ്ഥാനം നേടിയ മുൻബൈ ഭദ്രാസനത്തിലെ സെന്റ് മേരീസ് സ്കൂൾ വിദ്യാർത്ഥി സ്വയംദാസ് എന്നിവരെയും അനുമോദിച്ചു. മുൻ മാനേജിംഗ് കമ്മിറ്റി അംഗങ്ങളായ പ്രൊഫ. വി. ഐ. ജോസഫ്, പി. പി. മാത്യു എന്നിവരുടെ നിര്യാണത്തിൽ അനുശോചിച്ചു. സഭയുടെ ഓഡിറ്ററായി വർഗീസ് പോളിനെ നിയോഗിച്ചു.

## ദുരിതാശ്വാസത്തിന് സഭാംഗങ്ങൾ മുന്നിട്ടിറങ്ങണം: പ. സുന്നഹദോസ്

കോട്ടയം: പേമാരിയും പ്രളയവും ഉരുൾപൊട്ടലും മൂലം ദുരിതക്കൂട്ടത്തിലായവർക്കു സഹായവും ആശ്വാസവും എത്തിക്കാൻ സഭാംഗങ്ങൾ മുന്നിട്ടിറങ്ങണമെന്നു മലങ്കര ഓർത്തഡോക്സ് സഭാ എപ്പിസ്കോപ്പൽ സുന്നഹദോസ് ആഹ്വാനം ചെയ്തു.

ദുരന്തബാധിത പ്രദേശങ്ങളിലുള്ള ഇടവകകളും ഭദ്രാസനങ്ങളും ആത്മീയ പ്രസ്ഥാനങ്ങളും ഇക്കാര്യത്തിൽ പ്രത്യേകം ശ്രദ്ധിക്കണമെന്നു പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ നിർദ്ദേശിച്ചു.

പേമാരിയും പ്രളയവും ഉരുൾപൊട്ടലും മൂലം ദുരിതമനുഭവിക്കുന്നവർക്ക് സഹായം എത്തിക്കുന്നതിന് ഇടവകകളും ആദ്ധ്യാത്മിക സംഘടനകളും, ആഹാരം, വസ്ത്രം, മരുന്ന് തുടങ്ങിയവ ശേഖരിച്ച്







ദുരിതാശ്വാസ കേന്ദ്രങ്ങളിൽ വിതരണം ചെയ്യും. സഭാംഗങ്ങൾ കഴിവനുസരിച്ച് ദുരിതാശ്വാസ നിധിയിലേക്ക് സംഭാവന ചെയ്യണമെന്ന് പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ പ്രത്യേക കല്പനയിലൂടെ അഭ്യർത്ഥിച്ചിട്ടുണ്ട്.

മലങ്കര ഓർത്തഡോക്സ് സുറിയാനി സഭയുടെ പരിശുദ്ധ എപ്പിസ്കോപ്പൽ സുന്നഹദോസ് യോഗം സമാപിച്ചു. പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ അദ്ധ്യക്ഷത വഹിച്ചു. സുന്നഹദോസ് സെക്രട്ടറി ഡോ. യൂഹാനോൻ മാർ ദിയസ്കോറോസ് റിപ്പോർട്ട് അവതരിപ്പിച്ചു. ഡോ. സഖറിയാ മാർ അപ്രോ, യാക്കോബ് മാർ ഏലിയാസ്, ഡോ. ഏബ്രഹാം മാർ സെറാഫിം, ഡോ. ഗീവർഗീസ് മാർ യൂലിയോസ് എന്നിവർ ധ്യാനം നയിച്ചു. സഭയിലെ ആദ്ധ്യാത്മിക സംഘടനകളുടെ പ്രവർത്തനങ്ങളെ വിലയിരുത്തി പ്രവർത്തന മാർഗ്ഗ നിർദ്ദേശങ്ങൾ തയ്യാറാക്കുന്നതിന് ഡോ. യാക്കോബ് മാർ ഐറേനിയോസ്, ഡോ. മാത്യൂസ് മാർ തീമോത്തിയോസ്, അലക്സിയോസ് മാർ യൗസേബിയോസ് എന്നിവർ അംഗങ്ങളായി സമിതി രൂപീകരിച്ചു. കോട്ടയം-നാഗ്പൂർ വൈദിക സെമിനാരികളുടെ പ്രവർത്തനങ്ങൾ കാര്യക്ഷമമാക്കുന്നതിനായുള്ള നിർദ്ദേശങ്ങൾ സമർപ്പിക്കുവാൻ ഡോ. ഗബ്രീയേൽ മാർ ഗ്രീഗോറിയോസ്, യൂഹാനോൻ മാർ പോളിക്കർപ്പോസ്, ഡോ. യൂഹാനോൻ മാർ ദിമിത്രിയോസ് എന്നിവർ അംഗങ്ങളായ കമ്മിറ്റി രൂപീകരിച്ചു. ഡിസാസ്റ്റർ മാനേജ്മെന്റ്, സഭയുടെ മിഷൻ പ്രവർത്തനങ്ങൾ, പരമല സെമിനാരി, പരമല ആശുപത്രി, മിഷൻ സെൻററുകൾ, കോട്ടയം-നാഗ്പൂർ വൈദിക സെമിനാരികൾ, എക്യുമെനിക്കൽ ഡിപ്പാർട്ട്മെന്റ് എന്നിവയുടെ റിപ്പോർട്ടും കണക്കും ഡോ. ഗീവർഗീസ് മാർ യൂലിയോസ്, ഡോ. യൂഹാനോൻ മാർ തേവോദോറോസ്, ഫാ. എം.സി കുര്യാക്കോസ്, ഫാ.എം.സി പൗലോസ്, ഫാ. ഡോ. ഒ. തോമസ്, ഫാ. ഡോ. ബിജേഷ് ഫിലിപ്പ്, ഫാ. ഏബ്രഹാം തോമസ് എന്നിവർ അവതരിപ്പിച്ചു.

ഓർത്തഡോക്സ് സഭയെ അപകീർത്തിപ്പെടുത്തുന്നവിധത്തിൽ മനഃപൂർവ്വം വ്യാജവാർത്തകൾ പ്രസിദ്ധീകരിക്കുന്ന വാർത്ത -മാധ്യമങ്ങളുടെ മാധ്യമ സംസ്കാരത്തിന് ചേരാത്തതും അധർമ്മീകവുമായ നിലപാടിൽ ഉത്കണ്ഠ രേഖപ്പെടുത്തി. കുറ്റാരോപിതരായ വൈദികരുടെമേൽ അതാതു ഭദ്രാസന മെത്രാപ്പോലീത്താമാർ കൈക്കൊണ്ട നടപടികൾ യോഗം അംഗീകരിച്ചു.



ഭദ്രാസനങ്ങളിൽ നിയോഗിച്ചിരിക്കുന്ന അന്വേഷണ കമ്മീഷനുകളുടെ പ്രവർത്തനം സമയബന്ധിതമായി പൂർത്തിയാക്കി ഉചിതമായ ശിക്ഷണ നടപടികൾ സ്വീകരിച്ച് പരിശുദ്ധ കാതോലിക്കാ ബാവായ്ക്ക് റിപ്പോർട്ട് സമർപ്പിക്കാൻ മെത്രാപ്പോലീത്താമാരോട് നിർദ്ദേശിച്ചു. വി. കുവസാരം ഉൾപ്പെടെയുള്ള സഭയുടെ കുദാശകളെ വികലമായി ചിത്രീകരിക്കുന്ന പ്രവണതകളെ യോഗം അപലപിച്ചു. വി. കുദാശകളുടെ പവിത്രത കാത്തു സൂക്ഷിക്കുന്നതിനായുള്ള ബോധവൽക്കരണ പ്രവർത്തനങ്ങൾ നടത്തും. സഭയുടെ കാനോനുകളും ഭരണഘടനയും രാജ്യത്തെ നിയമങ്ങളും അടിസ്ഥാനമായി പുരോഹിതസ്ഥാനികൾക്കും സഭാസ്ഥാപനങ്ങളിൽ സേവനമനുഷ്ഠിക്കുന്നവർക്കുമായി പെരുമാറ്റ മാർഗ്ഗരേഖ കാലികമായി പുതുക്കി തയ്യാറാക്കുന്നതിനും വൈദിക സ്ഥാനികളെയും സഭാ ശുശ്രൂഷകരെയും സംബന്ധിച്ചുണ്ടാകുന്ന പരാതികൾ പരിഗണിച്ച് ഉപദേശം നൽകുന്നതിനായി ?യാർമ്മിക ഉപദേശക സമിതി? നിയമിക്കുവാൻ തീരുമാനിച്ചു. 2017 ജൂലൈ 3 ന് ഉണ്ടായ ബഹു. സുപ്രീംകോടതി വിധിയുടെ അടിസ്ഥാനത്തിൽ മലങ്കര സഭയിൽ ഐക്യവും സമാധാനവും കൈവരിക്കാനുള്ള ശ്രമങ്ങൾ തുടരും.

## കന്യകമറിയാമിനു സഭ ഉന്നതസ്ഥാനം നൽകുന്നു

ഫാ. ഡോ. കെ. എം. ജോർജ്ജ്

ശുനോയോ പെരുന്നാൾ (August 1-15)

### ക്രിസ്തുവും കന്യകമറിയാമും

റോമൻ കത്തോലിക്കാ സഭയുടെ ദൈവശാസ്ത്ര പഠനക്രമത്തിൽ ക്രിസ്തു വിജ്ഞാനീയം (Christology), മരിയ വിജ്ഞാനീയം (Mariology) എന്നീ വേറിട്ട പഠനവിഭാഗങ്ങളുണ്ട്. ഈ അക്കാദമിക് വേർതിരിവിനു പുറകിൽ പാശ്ചാത്യസഭയുടെ വേദശാസ്ത്രധാരണകൾ പ്രതിഫലിക്കുന്നുണ്ട്. എന്നാൽ പൗരസ്ത്യ ഓർത്തഡോക്സ് ദൈവശാസ്ത്രത്തിൽ അങ്ങനെ ഔപചാരികമായ വേർതിരിവ് കൽപ്പിച്ചിട്ടില്ല.

പൗരസ്ത്യസഭയുടെ വിശ്വാസത്തിൽ കന്യകമറിയാമിനെ ഒറ്റപ്പെട്ട വ്യക്തിയായി കരുതുന്നില്ല. കന്യകയുടെ സ്ഥാനം എപ്പോഴും ക്രിസ്തുവിനോടും സഭയോടും അഭേദ്യമായി ബന്ധപ്പെട്ടു നിൽക്കുന്നു. ദൈവപുത്രനും മനുഷ്യരക്ഷകനുമായ ക്രിസ്തുവിനെക്കുറിച്ചുള്ള സഭയുടെ പ്രബോധനത്തെ ശക്തികരിക്കുന്നതിനു വേണ്ടിയായിരുന്നു ആദിമ നൂറ്റാണ്ടുകളിൽ കന്യകമറിയാമിൽ നിന്നുള്ള ക്രിസ്തുവിന്റെ ജനനത്തെ സഭ ഊന്നിപ്പറഞ്ഞത്. ചില ഉദാഹരണങ്ങൾ നോക്കാം.

- (1) പൗലോസ് ശ്ലീഹാ, “ദൈവം തന്റെ പുത്രനെ സ്ത്രീയിൽ നിന്ന് ജനിച്ചവനായി നിയോഗിച്ചയച്ചു” (ഗലാ. 4:4) എന്നു പറയുന്നത് കർത്താവിന്റെ മനുഷ്യത്വം യഥാർത്ഥവും പൂർണ്ണവുമായിരുന്നു എന്നു കാണിക്കാനാണ്.
- (2) “പരിശുദ്ധാത്മാവിൽ നിന്നും കന്യകമറിയാമിൽ നിന്നും ജനിച്ച ക്രിസ്തു” എന്നു രണ്ടാം നൂറ്റാണ്ടു മുതൽ സഭയുടെ വിശ്വാസപ്രമാണങ്ങളിൽ കർത്താ

വിനെക്കുറിച്ച് പറയുന്നു. ക്രിസ്തുവിന്റെ ദൈവത്വവും മനുഷ്യത്വവും ഒരുപോലെ ചൂണ്ടിക്കാണിക്കുന്നതിനു വേണ്ടിയായിരുന്നു ഈ പ്രയോഗം.

(3) 5-ാം നൂറ്റാണ്ടിൽ കോൺസ്റ്റാന്റിനോപ്പിളിലെ പാത്രിയർക്കീസായിരുന്ന നെസ്തോറിയോസ് ക്രിസ്തുവിലുള്ള ദൈവസ്വഭാവത്തെയും മനുഷ്യസ്വഭാവത്തെയും രണ്ടായിട്ട് വേർതിരിച്ച് ചിന്തിച്ചു. അതിന്റെ ഫലമായി, മറിയാമിൽ നിന്ന് ജനിച്ചത് മനുഷ്യസ്വഭാവം അഥവാ മനുഷ്യൻ മാത്രമായിരുന്നെന്നും, ദൈവത്വം ഒരു സ്ത്രീയുടെ ഉദരത്തിൽ







ഒൻപതു മാസം കിടന്നു ജനിക്കുകയും കഷ്ടപ്പെടുകയും ചെയ്തു എന്നു പറയുന്നത് ശരിയല്ലെന്നും അദ്ദേഹം വാദിച്ചു. ചുരുക്കത്തിൽ മറിയാമിനെ 'ദൈവ മാതാവ്' അഥവാ 'ദൈവപ്രസവിത്രി' എന്നു വിളിക്കുക സാധ്യമല്ലെന്നും, മനുഷ്യനായ 'ക്രിസ്തുവിന്റെ മാതാവ്' എന്നു മാത്രം വിളിച്ചാൽ മതിയെന്നും നെസ്തോറിയോസ് പ്രഖ്യാപിച്ചു.

അലക്സാന്ത്രിയയിലെ പാത്രിയർക്കീസായിരുന്ന വി. കുറിലോസിന്റെ നേതൃത്വത്തിൽ സഭ ഈ ഉപദേശത്തോട് പ്രതിഷേധിച്ചു. 431-ലെ എഫേസുസ് സുന്നഹദോസിൽ വച്ച് കന്യകമറിയാമിനെ, ദൈവത്തെ വഹിച്ചവൾ എന്ന അർത്ഥത്തിൽ "ദൈവമാതാവ്" (Theotokos) എന്നു വിളിക്കണമെന്ന് തീരുമാനിക്കുകയും നെസ്തോറിയ വിശ്വാസത്തെ വേദവിപരീതമായി പ്രഖ്യാപിക്കുകയും ചെയ്തു. ദൈവപ്രസവിത്രി എന്ന ബഹുമതി മറിയാമിന് നൽകിയതിന്റെ പുറകിലുള്ള ഉദ്ദേശ്യം വ്യക്തമാണ്. യേശുക്രിസ്തുവിൽ ദൈവത്വവും മനുഷ്യത്വവും അദ്ദേയമായി യോജിച്ചിരിക്കുന്നു എന്നും, മറിയാമിൽ നിന്ന് ജനിച്ച വ്യക്തി ഒരേ സമയം പൂർണ്ണ ദൈവവും പൂർണ്ണ മനുഷ്യനുമായിരുന്നു എന്നും വ്യക്തമാക്കുന്നതിനു വേണ്ടിയാണ് മറിയാമിനെ 'ദൈവമാതാവ്' എന്നു വിളിക്കണമെന്ന് സുന്നഹദോസ് അനുശാസിച്ചത്.

മുകളിൽപ്പറഞ്ഞ മൂന്ന് ഉദാഹരണങ്ങളിലും മറിയാമിന് സഭ നൽകിയ സ്ഥാനം യഥാർത്ഥത്തിൽ യേശുക്രിസ്തുവിന്റെ സ്ഥാനത്തെ ഉറപ്പിക്കുന്നതിനു വേണ്ടിയിരുന്നു. ഓർത്തഡോക്സ് സഭകൾ ഈ തത്വം ഒരിക്കലും വിസ്മരിച്ചിട്ടില്ല.

### കന്യകമറിയാമും സഭയും

വിശുദ്ധ സഭയുടെ പ്രതീകമായിട്ടാണ് പരിശുദ്ധ കന്യകയെ സഭാപാരമ്പര്യം എപ്പോഴും വ്യാഖ്യാനിച്ചിരുന്നത്. ഗ്രീക്ക്, റഷ്യൻ തുടങ്ങിയ പൗരസ്ത്യ ഓർത്തഡോക്സ് സഭകളിൽ 'പെന്തിക്കോസ്തി'യുടെ ഐക്കൺ ചിത്രങ്ങളിൽ (icons) അപ്പോസ്തലന്മാരുടെ മധ്യത്തിൽ പ.കന്യകമറിയാമിനെ ഇരിക്കുന്നതായും പരിശുദ്ധാത്മാവ് അഗ്നിനാവുകളുടെ രൂപത്തിൽ ആ സമൂഹത്തിന്മേൽ ആവസിക്കുന്നതായും ചിത്രീകരിച്ചിരിക്കുന്നു. അപ്പോസ്തലന്മാരുടെ കൂട്ടത്തിന്റെ അഥവാ ആദിമസഭയുടെ അവിഭാജ്യഘടകമായിരുന്നു കന്യക മറിയാമിനെ എന്ന് അപ്പോസ്തല പ്രവൃത്തികളുടെ ഒന്നാം അദ്ധ്യായത്തിൽത്തന്നെ വ്യക്തമാകുന്നുണ്ട് (1:14). ക്രിസ്തുവിന്റെ അമ്മ ക്രിസ്തു ശിഷ്യരുടെയും അമ്മയായിത്തീർന്നു. 'ഇതാ നിന്റെ അമ്മ' എന്നു പറഞ്ഞു, അനാഥയായിത്തീരുന്ന തന്റെ അമ്മയെ കരുതുവാൻ വി. യോഹന്നാൻ ശ്ലീഹായെ കുരിശിൽ കിടന്നുകൊണ്ട് കർത്താവ് ഭരമേൽപ്പിച്ചത് എല്ലാ ശ്ലീഹന്മാർക്കും ബാധകമായിരുന്നു. സഭയെ (ekklesia) എപ്പോഴും 'അമ്മ'യായി പരിഗണിച്ച് മാതൃത്വ പ്രതീകമായി കരുതുന്ന രീതി പുരാതന പാരമ്പര്യമാണ്. അതോടൊപ്പം സഭയുടെയും പ. കന്യകമറിയാമിന്റെയും അമ്മയെന്ന സ്ഥാനത്തിന്റെ അടിസ്ഥാനത്തിൽ സഭയെ വിശുദ്ധ ദൈവ മാതാവിന്റെ പ്രതീകമായും, വിശുദ്ധ മറിയാമിനെ സഭയുടെ പ്രതീകമായും വ്യാഖ്യാനിച്ചു. ദൈവത്തിന്റെ ഇഷ്ടം നിറവേറട്ടെ എന്ന് സമ്മതിച്ച് സ്വയം സമർപ്പിച്ച വിശുദ്ധ കന്യകയുടെ ഉള്ളിൽ ദൈവം മനുഷ്യനായി അവതരിച്ചതുപോലെ, ദൈവത്തിന്റെ ഇഷ്ടവും രാജ്യവും ഈ ഭൂമിയിൽ ഉരുത്തിരികുവാൻ സമർപ്പിക്കപ്പെട്ടിരിക്കുന്ന സഭയുടെ ഉള്ളിൽ ദൈവം തുടർച്ചയായി അവതരിക്കുന്നു എന്നാണ് ഈ പ്രതീകം ധരിപ്പിക്കുന്ന അർത്ഥം.

ഒരു സാധാരണ മനുഷ്യ സ്ത്രീയായിരുന്ന മറിയാമിനെയാണ് ദൈവം തന്റെ ഏകപുത്രന്റെ മാതാവായി തിരഞ്ഞെടുത്തത് എന്നു വേദപുസ്തകം വ്യക്തമാക്കുന്നു. ക്രിസ്തു ഒഴികെ പാപമില്ലാത്തവരായി ആരുമില്ല എന്ന് സഭ പഠിപ്പിക്കുമ്പോൾ, വി. കന്യകമറിയാമിനെ മനുഷ്യവർഗ്ഗത്തിലെ മറ്റംഗങ്ങളെപ്പോലെ തന്നെയായിരുന്നു എന്നു വ്യക്തമാണ്. 'അവളെ വിശുദ്ധീകരിച്ച് ദൈവം അവളിൽ ഇറങ്ങി വസിച്ചു' എന്ന് സഭ പഠിപ്പിക്കുന്നു. കന്യകമറിയാമിന്റെ അമലോൽഭവ സിദ്ധാന്തവും, അവൾക്ക് ജന്മപാപമുണ്ടായിരുന്നോ, കർമ്മപാപമുണ്ടായിരുന്നോ എന്നു തുടങ്ങിയ ചോദ്യങ്ങളും റോമൻ കത്തോലിക്കാ സഭയിൽ മാത്രമുള്ള പ്രശ്നങ്ങളാണ്. പൗരസ്ത്യസഭ ആ വിധത്തിലൊന്നുമല്ല കന്യകമറിയാമിനെക്കുറിച്ച് ചിന്തിച്ചത്.

കന്യകമറിയാമിനെ സഭയുടെ പ്രതീകവും പ്രതിനിധിയുമായിട്ടാണ് പൗരസ്ത്യ പാരമ്പര്യം എന്നും വീക്ഷിച്ചത്. "ഇതാ, ഞാൻ കർത്താവിന്റെ ദാസി, അവിടുത്തെ ഇഷ്ടം പോലെ എനിക്കു ഭവിക്കട്ടെ" എന്നു പറഞ്ഞ് ദൈവവചനം സ്വീകരിക്കുകയും ദൈവേഷ്ടത്തിന് സ്വയം സമർപ്പിക്കുകയും ചെയ്ത മറിയാമിനെ

സഭയുടെ മാതൃകയും പൂർവ്വരൂപവുമാണ് എന്ന് സൂചിപ്പിച്ചല്ലോ. കന്യകമറിയാമിനെ ക്രിസ്തുവിന്റെ ശരീരമാകുന്ന സഭയിലെ ഒരംഗവും മറ്റുള്ള അംഗങ്ങളെപ്പോലെ ക്രിസ്തുവിലൂടെ മാത്രം രക്ഷിക്കപ്പെട്ട വ്യക്തിയുമാണ്. അതുകൊണ്ട് കത്തോലിക്കാസഭ പഠിപ്പിക്കുന്നതുപോലെ മറിയാമിനു ക്രിസ്തുവിനോടൊപ്പം "സഹരക്ഷകത്വം" ഉണ്ടെന്ന് പൗരസ്ത്യ സഭകൾ പഠിപ്പിക്കുന്നില്ല. മറിയാമിനെ രണ്ടാമത്തെ ഹവ്വാ എന്നു വിളിച്ചതായി സൂചിപ്പിച്ചല്ലോ. ആദ്യത്തെ ഹവ്വാ അനുസരണക്കേടു കാണിക്കുകയും ദൈവവചനത്തെ നിഷേധിക്കുകയും ചെയ്തതുമൂലം മനുഷ്യവർഗ്ഗത്തെ പാപത്തിനും മരണത്തിനും അടിമയാക്കിയെങ്കിൽ, രണ്ടാമത്തെ ഹവ്വാ (മറിയാമി) ദൈവവചനത്തോടുള്ള അനുസരണം മൂലം മനുഷ്യവർഗ്ഗത്തെ രക്ഷയ്ക്കും ജീവനും ക്രിസ്തുവിലൂടെ അവകാശിയാക്കി എന്നാണതിന്റെ അർത്ഥം.

### കന്യകമറിയാമും സുവിശേഷങ്ങളിൽ

സുവിശേഷങ്ങളിൽ കന്യകമറിയാമിനെ പരാമർശിക്കുന്ന നാല് വേദഭാഗങ്ങളാണ് വി. മറിയാമിനെക്കുറിച്ചുള്ള സഭയുടെ വിശ്വാസത്തിനാധാരം. ഒന്നാമതായി, കന്യകയോടുള്ള വചനിപ്പ് (ലൂക്കോ. 1:28-38). എളിയ ഒരു പെൺകുട്ടി ദൈവവചനം സ്വീകരിച്ച് അത്യുന്നതമായ ഒരു സ്ഥാനത്തേക്ക് ഉയർത്തപ്പെടുന്നു. രണ്ടാമതായി കാനാവിൽ കല്യാണവിരുന്നിൽ, മറിയാമിന്റെ അപേക്ഷയനുസരിച്ച് പുത്രനായ യേശു പ്രവർത്തിക്കുന്നു (യോഹ. 2:3-5). മൂന്നാമതായി, ഏതോ ഒരു സ്ത്രീ ആൾക്കൂട്ടത്തിൽ വച്ച് യേശുവിനോട് പറയുന്നു: "നിന്നെ വഹിച്ച ഉദരവും നീ കുടിച്ച മുലകളും ഭാഗ്യമുള്ളവ" (ലൂക്കോ. 11:27-28). ഇത് മറിയാമിനെ പുകഴ്ത്തുകയാണ്. "ദൈവവചനം കേട്ട് അനുസരിക്കുന്നവരാണ് ഭാഗ്യമുള്ളവർ" എന്ന് കർത്താവ് മറുപടി പറയുന്നു. പക്ഷേ, പരോക്ഷമായി അതും മറിയാമിനെ പുകഴ്ത്തുകയാണ്. കാരണം പൂർണ്ണമായ അർത്ഥത്തിൽ ദൈവവചനം കേട്ട് അതനുസരിച്ചവരിൽ ഏറ്റവും മുമ്പിലാണ് വി. മറിയാമിനെ എന്ന് സഭ എന്നും പഠിപ്പിച്ചിരുന്നത്. നാലാമതായി, ക്രൂശിൽ വച്ച്, തന്റെ മാതാവിനെ തന്റെ പ്രിയ ശിഷ്യനായ യോഹന്നാന്റെ സംരക്ഷണയിൽ ഏല്പിക്കുന്ന ഹൃദയസ്ഫുർത്തിയായ ഭാഗം (യോഹ. 19:26, 27). ഈ വേദഭാഗങ്ങളിൽ വിളങ്ങുന്ന വി. കന്യകയുടെ സ്ഥാനം സഭ ഒരിക്കലും അവഗണിച്ചിട്ടില്ല. 16-ാം നൂറ്റാണ്ടിൽ പാശ്ചാത്യ രാജ്യങ്ങളിലുണ്ടായ നവീകരണം സഭയുടെ പുരാതനമായ ഈ നിലപാടിനെ ചോദ്യം ചെയ്തു. അതിനുള്ള പ്രധാന കാരണം റോമൻ കത്തോലിക്കാ സഭ യഥാർത്ഥ പാരമ്പര്യത്തിൽ നിന്ന് വിട്ട് കന്യകമറിയാമിനെ യേശുക്രിസ്തുവിനോട് ഏതാണ്ട് തുല്യമാക്കുകയും, മറിയാമിനെ കേന്ദ്രമാക്കി ഒരുതരം "വിഗ്രഹാരാധനയെ" പ്രോത്സാഹിപ്പിക്കുകയും ചെയ്തതാണ്.

### പ്രധാന പെരുന്നാളുകൾ

രണ്ടു പ്രധാന പെരുന്നാളുകളിൽ കന്യകമറിയാമിനെ പ്രത്യേകമായി നാം അനുസ്മരിക്കുന്നു; വചനിപ്പ് പെരുന്നാളിലും വാങ്ങിപ്പ് (ശുനോയോ) പെരുന്നാളിലും. ഒന്നാമത്തെ പെരുന്നാൾ യഥാർത്ഥത്തിൽ സുവിശേഷത്തിന്റെ ആദ്യത്തെ പ്രഖ്യാപനത്തെ അനുസ്മരിക്കുന്ന "കർത്താവിന്റെ" (മാറാനായ) പെരുന്നാളാണ്. രക്ഷകന്റെ ജനനത്തെക്കുറിച്ചുള്ള ആദ്യപ്രഖ്യാപനം കേട്ട വി. മറിയാമിന്റെ ഓർമ്മയും പ്രത്യേകമായി ആഘോഷിക്കപ്പെടുന്നു. രണ്ടാമത്തെ പെരുന്നാൾ (ഓഗസ്റ്റ് 15), കന്യകമറിയാമിന്റെ നിര്യാണത്തിന്റെ ഓർമ്മയാണ്. സുറിയാനിയിൽ "ശുനോയോ" എന്ന പദം വിശ്വാസികളുടെ മരണത്തെ കുറിക്കുന്നതിനാണ് ഉപയോഗിക്കുന്നത്. സെപ്റ്റംബർ 8-ാം തീയതി വി. മറിയാമിന്റെ ജനനപ്പെരുന്നാളായി ചില സ്ഥലങ്ങളിൽ ആഘോഷിക്കുന്നു. കന്യകമറിയാമിന്റെ ജനനത്തിന് മറ്റുള്ള മനുഷ്യരുടെ ജനനത്തിൽ നിന്ന് യാതൊരു വ്യത്യാസവുമില്ല എന്ന കാരണത്താൽ പൗരസ്ത്യ പാരമ്പര്യത്തിൽ, ഈ പെരുന്നാളിന് കാനോനികമായ സ്ഥാനമില്ല. അതോടുകൂടിയുള്ള എട്ടുനോമ്പ് പാശ്ചാത്യസഭയിൽ നിന്ന് നമ്മുടെ നാട്ടിൽ വന്നതാണ് എന്ന് അനുമാനിക്കപ്പെടുന്നു. സഭയുടെ പുരാതനമായ അഞ്ചു കാനോനിക നോമ്പുകളിൽ എട്ടുനോമ്പ് ഉൾപ്പെടുന്നില്ല. കന്യകയുടെ "അമലോൽഭവം" (Immaculate Conception), "സ്വർഗ്ഗാരോപണം" (Assumption) എന്നിവ രക്ഷയ്ക്ക് ആധാരമായ വിശ്വാസപ്രമാണമായി റോമൻ കത്തോലിക്കാസഭ പ്രഖ്യാപിച്ചിട്ടുണ്ടെങ്കിലും, പൗരസ്ത്യ സഭകൾ അവ വിശ്വാസപ്രമാണമായി അംഗീകരിക്കുകയോ, പ്രഖ്യാപനങ്ങൾ നടത്തുകയോ ചെയ്തിട്ടില്ല.

അപ്പോസ്തോലന്മാരേക്കാളും മറ്റ് പരിശുദ്ധന്മാരേക്കാളും ഉന്നതമായ





സ്ഥാനമാണ് വി. മറിയാമിന് സഭയുടെ ആരാധനയിൽ നൽകുന്നത്. കാരണം മനുഷ്യനായിത്തീർന്ന ദൈവത്തെ വഹിക്കാനുള്ള അസുലഭ പദവി അവൾക്കാണ് ലഭിച്ചത്. ഇതുമൂലം മറിയാമിന്റെ മദ്ധ്യസ്ഥതയ്ക്ക് പ്രത്യേകമായ പ്രാധാന്യം സഭ നൽകുന്നു. ക്രിസ്തുവിന്റെ ശരീരമാകുന്ന സഭയിലെ ഒരംഗം എന്ന നിലയിൽ മറിയാമിനുവേണ്ടിയും മറ്റ് പരിശുദ്ധന്മാർക്കുവേണ്ടിയും നാം വി. കുർബ്ബാനയിൽ പ്രാർത്ഥിക്കുന്നുണ്ട് എന്ന് ഓർക്കേണ്ടതാണ്. ഇവിടെ പരസ്പരമുള്ള മദ്ധ്യസ്ഥതയും പ്രാർത്ഥനയുമെല്ലാം ഏകശരീരത്തിലെ അവയവങ്ങൾ എന്ന നിലയിലാണ്. പരസ്പരമുള്ള പ്രാർത്ഥന ഈ ശരീരത്തിന്റെ നിരന്തരമുള്ള ശ്വാസോച്ഛാസമാണ്. വിശ്വാസികളായ വാങ്ങിപ്പോയവരും ലോകത്തിൽ ജീവിക്കുന്നവരും എല്ലാം സഭയാകുന്ന ശരീരത്തിലൂടെ ക്രിസ്തുവിന്റെ ജീവനിൽ പങ്കാളികളാകുന്നു. ക്രിസ്തുവിന്റെ മഹത്വം മറ്റുള്ളവരെക്കാൾ കൂടുതൽ അനുഭവിച്ചറിഞ്ഞ് ദൈവാനുരൂപികളായവർ എന്ന നിലയിൽ മറിയാമിനും മറ്റ് വിശുദ്ധന്മാർക്കും നാം പ്രത്യേകമായ ബഹുമതി നൽകുന്നു. കർത്താവിനെ വഹിച്ചതുമൂലം ഒരു സാധാരണ സ്ത്രീയായിരുന്ന വി. മറിയം അനുഭവിച്ച അത്യുന്നതമായ സ്വർഗീയ മഹത്വത്തിൽ സഭയും മനുഷ്യവർഗം മുഴുവനും പങ്കുചേരാൻ വിളിക്കപ്പെട്ടിരിക്കുന്നു എന്നു ക്രിസ്തീയ വിശ്വാസം പഠിപ്പിക്കുന്നു. വി. മറിയാം സഭയുടെ പ്രതീകവും മനുഷ്യവർഗത്തിന്റെ പ്രതിനിധിയുമാകുന്നു.

### കന്യകമറിയാം എന്ന പ്രതീകം

ഓർത്തഡോക്സ് ആരാധനയിലും വിശ്വാസത്തിലും ആദ്ധ്യാത്മികതയിലും ദിവ്യരഹസ്യങ്ങളെ കുറച്ചെങ്കിലും മനസ്സിലാക്കാൻ വേണ്ടി, ആക്ഷരികമായ അർത്ഥത്തിനുപരി, പ്രതീകങ്ങളും ചിഹ്നങ്ങളും രൂപകാലങ്കാരവും ഉപമകളും ധാരാളമായി ഉപയോഗിക്കുന്നുണ്ട്. ഇത് ഉൾക്കൊള്ളാൻ കഴിയാതെ, അക്ഷരത്തിന്റെ തലത്തിൽ മാത്രം നിൽക്കുന്നവർക്ക് ഓർത്തഡോക്സ് വിശ്വാസത്തിന്റെ ആത്മാവിലേക്ക് പ്രവേശിപ്പാൻ ആവുകയില്ല. നവീകരണ പാരമ്പര്യത്തിന്റെ ഏറ്റവും വലിയ പ്രശ്നങ്ങളിലൊന്ന് അതിന്റെ യുക്തിമാത്ര ചിന്തയാണ്. സങ്കുചിതമായ മനുഷ്യ യുക്തിക്കുള്ളിൽ സൃഷ്ടിയുടെയും സ്രഷ്ടാവിന്റെ സകല രഹസ്യങ്ങളും അപഗ്രഥനം ചെയ്ത് മനസ്സിലാക്കാം എന്നു വിചാരിക്കുന്ന യുക്തിബോധം പലപ്പോഴും ബാലിശമായിത്തീരുന്നു. കന്യകമറിയാം എന്ന വ്യക്തിത്വത്തിന്റെ പ്രതീകശേഷിയെ എങ്ങിനെ പുരാതന ക്രിസ്തീയ പാരമ്പര്യം സ്വാംശീകരിച്ചു എന്നറിയുമ്പോഴാണ് ചിലതരം വരുട്ടയുക്തികളുടെ പരിമിതി നാം അറിയുന്നത്.

വ്യക്തികളെ ഒറ്റപ്പെട്ട പ്രതിഭാസങ്ങളായി കാണുന്ന പാശ്ചാത്യ സമീപനമാണ് നവീകരണ പാരമ്പര്യത്തിന്റെ മറ്റൊരു ബലഹീനത. യേശുക്രിസ്തുവെന്ന മനുഷ്യപുത്രനെ കുറച്ചെങ്കിലും മനസ്സിലാക്കാൻ, ദൈവത്തിന്റെ സൃഷ്ടിയുടെ ആരംഭം മുതൽ അവസാനം വരെ സകലവുമായി അതിനുള്ള ബന്ധം നാം കാണണം. അവിടെയാണ് പരിശുദ്ധ മാതാവിന്റെ നിർണ്ണായക സ്ഥാനം. മനുഷ്യസ്ത്രീയിൽ നിന്ന് ജനിച്ചവൻ പൂർണ്ണ മനുഷ്യനാണ്. പരിശുദ്ധാത്മാവിൽ നിന്ന് ജനിച്ചവൻ പൂർണ്ണ ദൈവമാണ്. മനുഷ്യനും ദൈവവും ഒന്നായിത്തീർന്ന് മനുഷ്യസ്ത്രീയുടെ ഗർഭപാത്രത്തിൽ ഉരുവായ ക്രിസ്തുവിനെ വെറും ഒറ്റപ്പെട്ട വ്യക്തിയായി കരുതി ആരെങ്കിലും “ക്രിസ്തു വിജ്ഞാനീയം” രൂപപ്പെടുത്തിയാൽ, അത് നിഷ്ഫലമാണ്. ക്രിസ്തു ജനിച്ചത് സൃഷ്ടിയുടെ മുഴുവൻ ഗർഭപാത്രത്തിൽ നിന്നാണ്. കന്യകമറിയാം എന്ന അമ്മ സഭയ്ക്ക് എന്നതുപോലെ, ദൈവത്തിന്റെ സകല സൃഷ്ടിയുടെയും പ്രതീകമാണ്. മറിയാമിലൂടെ സൃഷ്ടി മുഴുവനുമാണ്, ‘അവിടത്തെ ഇഷ്ടം പോലെ എനിക്കു ഭവിക്കട്ടെ’ എന്നു പറയുന്നത്. അതു പറയുന്ന നിമിഷം നസ്രത്തിലെ ഗ്രാമീണ ബാലിക അവളുടെ വ്യക്തിത്വത്തെ ദൈവത്തിന്റെ സകലസൃഷ്ടിയുമായി അഭേദ്യമായി ബന്ധിപ്പിക്കുന്നു. കർത്താവിന്റെ അമ്മയാവാൻ മറിയാമിനു ലഭിച്ച ബഹുമതി ദൈവം തന്റെ സൃഷ്ടിക്കു നൽകിയ ബഹുമതിയാണ്. സൃഷ്ടി മുഴുവനും ഈറ്റനോവോടെ ദൈവപുത്രന്മാരുടെ വെളിപാടിനായി ആകാംക്ഷയോടെ കാത്തിരുന്ന് ദൈവമഹത്വത്തിന്റെ തേജസ്സായ സ്വാതന്ത്ര്യം പ്രാപിക്കും എന്ന് വി. പൗലോസ് പറയുന്നത് (റോമ. 8:21) മനസ്സിലാക്കണമെങ്കിൽ, സൃഷ്ടിയുടെ ഈ മാതൃത്വഭാവം നാം തിരിച്ചറിയണം. പരിശുദ്ധ മറിയാമിന്റെ സ്ത്രൈണഭാവവും മാതൃഭാവവും നമ്മുടെ ആദ്ധ്യാത്മികതയെ എത്രമാത്രം ആർദ്രമാക്കുന്നു എന്ന് അനുഭവസ്ഥർക്ക് അറിയാം. മാതൃസാന്നിദ്ധ്യമില്ലാത്ത ആദ്ധ്യാത്മികധാരകൾ ഒരിക്കൽ വരണ്ടതും വന്ധ്യവുമായിത്തീരും. ഉർവ്വരയായ പ്രകൃതിയെയും നമ്മുടെ കൊച്ചു ഭൂമിയെയും പ്രപഞ്ചത്തെ മുഴുവനും ആർദ്രമനസ്സായ അമ്മയുടെ പ്രതിരൂപത്തിൽ കാണാൻ കഴിയുക ധന്യമായ അനുഭവമാണ്. നാം ഔദ്ധത്യത്തോടെ ചവിട്ടിനിൽക്കുന്ന മണ്ണ് നമുക്ക് അമ്മയാണ്. നാം മലിനമാക്കുന്ന വെള്ളം നമുക്ക് അമ്മയാണ്. നാം കലുഷമാക്കുന്ന വായു നമുക്ക് അമ്മയാണ്. സുറിയാനി പാരമ്പര്യത്തിൽ ദൈവമാതാവിന്റെ പെരുനാളുകൾ “വിത്തുകൾക്കു വേണ്ടിയും, മുന്തിരിച്ചെടികൾക്കു വേണ്ടി”യും മനുഷ്യജീവൻ നിലനിർത്തുന്ന വിളവുകൾക്കു വേണ്ടിയുമാണ്. പാരിസ്ഥിതികമായ മഹാദുരന്തങ്ങൾ നേരിടുന്ന നമ്മുടെ ലോകം ഈ പുതിയ അവബോധത്തിലേക്ക് തിരിഞ്ഞെങ്കിലേ നമുക്ക് ഭാവിയും ക്ഷേമവും ഉണ്ടാവുകയുള്ളൂ.

## മരുഭൂമിയിലെ നീരുറവ വാർഷിക ഒത്തുചേരൽ

തിരുവല്ല: പരസ്പരബന്ധം ശക്തികരിച്ചു ക്രിസ്തീയ മൂല്യം എല്ലാ മേഖലകളിലും വേരൂന്നി വളരണമെന്ന് മലങ്കര ഓർത്തഡോക്സ് സഭ തൃശ്ശൂർ ഭദ്രാസനാധിപൻ ഡോ. യൂഹാനോൻ മാർ മിലിത്തിയോസ് ആഹ്വാനം ചെയ്തു. മരുഭൂമിയിലെ മാതൃകോൺഗ്രിഗേഷനും മരുഭൂമിയിലെ നീരുറവ എന്ന അപരനാമത്തിൽ അറിയപ്പെടുന്നതുമായ സെന്റ് തോമസ് ഓർത്തഡോക്സ് കോൺഗ്രിഗേഷന്റെ വാർഷിക ഒത്തുചേരലിൽ അധ്യക്ഷത വഹിച്ചു സംസാരിക്കുകയായിരുന്നു അദ്ദേഹം.

സഭയുടെ സാംസ്കാരിക തനിമ ഉൾക്കൊണ്ട് സമൂഹത്തിന്റെ തുടിപ്പുകൾ ആയി മാറാൻ നമുക്ക് സാധിക്കണം. പഠിച്ചുനട്ടു വേരൂക്കൽ അല്ല വളർച്ചയുടെ മുഖം, നല്ലതിലേക്കുള്ള തിരിച്ചുപോക്കിന് യുവതലമുറയെ പ്രോത്സാഹിപ്പിക്കണമെന്നും അദ്ദേഹം ഓർമ്മപ്പെടുത്തി. നാൽപ്പത്തിമൂന്ന് വർഷമായി ഒഴുകിക്കൊണ്ടിരിക്കുന്ന നീരുറവ, സഹജീവികളോടുള്ള സ്നേഹവും വിനയവും തടസമില്ലാതെ തുടരുന്നത് വെളിച്ചത്തിന്റെ മായാത്തപ്രഭയാണെന്ന് ഒത്തുചേരൽ ഉദ്ഘാടനം ചെയ്ത് അനുഗ്രഹപ്രഭാഷണം നടത്തിയ നിരണം ഭദ്രാസനാധിപൻ ഡോ. യൂഹാനോൻ മാർ ക്രിസ്റ്റോസ്മോസ് പറഞ്ഞു. അവനവന്റെ അകം കഴുകുന്നതാണ് ഏറ്റവും വലിയ അത്ഭുതം എന്നും അദ്ദേഹം ഓർമ്മപ്പെടുത്തി. ബഥനി അരമനയിൽ നടന്ന സമ്മേളനത്തിൽ റവ. ഫാദർ സാജൻ പോൾ, ഷാജി വി



മാത്യു, ചെറിയാൻ തോമസ്, റ്റി. ജെ. ജോൺ, സിസ്റ്റർ സോഫിയ, റവ. ഫാദർ ജോസ് എം. ഡാനിയേൽ എന്നിവർ പ്രസംഗിച്ചു. അജു ജോൺ അനുഭോദകരെ പരിചയപ്പെടുത്തി, പ്രിൻസ് മാത്യു പ്രവർത്തന റിപ്പോർട്ട് അവതരിപ്പിച്ചു. റവ. ഫാദർ ജിനു ചാക്കോ നന്ദി അർപ്പിച്ചു.

“ദൈവം അകലുമ്പോൾ നഷ്ടങ്ങളും ദുരിതങ്ങളും ഉണ്ടാകും. അപ്പോൾ ആ കാരണം കൊണ്ട്, ഈ കാരണം കൊണ്ട് എന്നൊന്നും വിചാരിക്കാതെ തങ്ങളുടെ പാപം കൊണ്ടു ദൈവം അകന്നുപോയതിനാൽ എന്ന് ഓർത്തു ദൈവത്തെ മുറുകെപ്പിടിക്ക; താൻ കൃപ ചെയ്യും.”  
- പ. പരമേശ്വരൻ തിരുമേനി





# മലങ്കരയിലെ കാതോലിക്കേറ്റ് സ്ഥാപനവും അനുബന്ധ സംഭവങ്ങളും

ഇടവഴിക്കൽ ഗീവർഗീസ് മാർ സേവേറിയോസ് മെത്രാപ്പോലീത്താ

(1) മാർ ഇഗ്നാത്യാസ അബ്ദംശീഹ് പാത്രിയർക്കീസു കരാച്ചിയിൽ നിന്നു ബൊമ്പായിൽ എത്തുകയും അവിടെ വെച്ചു എം. എ. ഷാരൻ ഗീവർഗീസു കത്തനാർ മുതൽപേർ ചെന്നു കാണുകയും ഒരുമിച്ചു ബൊമ്പായിൽ നിന്നു 1912 ജൂൺ 8-നു പുറപ്പെട്ടു പട്ടാമ്പി വഴി കുന്നംകുളങ്ങര എത്തുകയും. അവിടെ കുറച്ചു ദിവസം താമസിച്ചശേഷം കൊച്ചിയിൽ എത്തുകയും ചെയ്തിരിക്കുന്നു. കൊച്ചിയിൽനിന്നു തെക്കൻ പറവൂർ, മുളന്തുരുത്തി ഈ പള്ളികളിലേക്കു പോയിരിക്കുന്നു.

(2) മാർ ദീവന്നാസ്യോസ മെത്രാപ്പോലീത്തായുടെ കല്പനപ്രകാരം അസോസിയേഷൻ മാനേജിംഗ് കമ്മിറ്റിയിൽ അദ്ദേഹത്തിന്റെ ഭാഗത്തുള്ളവർ 1088 ചിങ്ങം 12-ാംനു (1912 ഓഗസ്റ്റ് 27) ചൊവ്വാഴ്ച പരുമല സിമ്മനാരിയിൽ ഒരു യോഗം കൂടിയിരുന്നു. അവിടെ എന്തെല്ലാം നിശ്ചയിച്ചു എന്നു പരസ്യമായി അറിയിച്ചിട്ടില്ലെങ്കിലും മുറിമറ്റത്തു മാർ പൗലൂസ ഈവാനിയോസ മെത്രാപ്പോലീത്തായെ കിഴക്കിന്റെ കാതോലിക്കാ (മലിയാനാ) ആയിട്ടു വാഴിക്കണമെന്നും പുന്നുസു റെമ്പാൻ വാക്താനത്തു കാരിചിറ റെമ്പാൻ മുതലായി നാലഞ്ചുപേരെ മെത്രാന്മാരായി വാഴിക്കണമെന്നും നിശ്ചയിക്കുകയും അബ്ദംശീഹ് പാത്രിയർക്കീസുബാവാ അതിനു സമ്മതിക്കുകയും ചെയ്തു.

(3) 1912-ാമാണ്ടു സെപ്റ്റംബർ മാസം 8-ാംനുക്കു 1088 ചിങ്ങം 24-ാംനു ഞായറാഴ്ച പരുമല സിമ്മനാരി പള്ളിയിൽ വെച്ചു കല്ലാച്ചെരിൽ പുന്നുസ റെമ്പാനെ ഗ്രീഗോറിയോസ എന്ന പേരിൽ മെത്രാപ്പോലീത്തായായി മാർ ഇഗ്നാത്യാസ അബ്ദംശീഹ് പാത്രിയർക്കീസു വാഴിച്ചിരിക്കുന്നു. അപ്പോൾ മുറിമറ്റത്തു മാർ ഈവാനിയോസ മെത്രാപ്പോലീത്തായും വട്ടശ്ശേരി മാർ ദീവന്നാസ്യോസ മെത്രാപ്പോലീത്തായും കൂടെ ഉണ്ടായിരുന്നു. ഈ ഗ്രീഗോറിയോസ കുറിച്ചിപള്ളി ഇടവകയിൽ ഉൾപ്പെട്ട കല്ലാച്ചെരിൽ ഉലഹന്നാന്റെ മകൻ ആകുന്നു.

(4) മെൽ ... പറയുന്ന പ്രകാരം മുറിമറ്റത്തു മാർ പൗലൂസ ഈവാനിയോസ മെത്രാപ്പോലീത്തായെ മാർ ബസേലിയോസ എന്ന പേരിൽ കിഴക്കിന്റെ കാതോലിക്കാ എന്ന സ്ഥാനത്തിൽ മാർ അബ്ദംശീഹ് പാത്രിയർക്കീസു 1088-ാമാണ്ടു ചിങ്ങം 31-ാംനുക്കു 1912 സെപ്റ്റംബർ 15-ാംനുക്കു ഈലൂൽ 2-ാംനു ഞായറാഴ്ച നിരണത്തു പള്ളിയിൽവെച്ചു വാഴിച്ചിരിക്കുന്നു. അപ്പോൾ പാത്രിയർക്കീസിനൊടു കൂടി മാർ ദീവന്നാസ്യോസ മെത്രാപ്പോലീത്തായും പുതിയ മെത്രാൻ മാർ ഗ്രീഗോറിയോസും ഉണ്ടായിരുന്നു.

(5) വാക്താനത്തു കാരുചിറ ഗീവർഗീസു റെമ്പാനെയും കണ്ടനാട്ടു കരോട്ടു വീട്ടിൽ യൂയാക്കിം റെമ്പാനെയും 1913 മകരം (സുറിയാനി കണക്കിൽ 27-നു) ക്കു 1088 മകരം 28-നു (1913 ഫെബ്രുവരി 9) ഞായറാഴ്ച ചെങ്ങന്നൂർ പള്ളിയിൽ വെച്ചു മാർ അബ്ദംശീഹ് പാത്രിയർക്കീസു ബാവാ മെത്രാന്മാരായി വാഴിച്ചിരിക്കുന്നു. പാത്രിയർക്കീസിനൊടു കൂടെ മുറിമറ്റത്തു ബസേലിയോസ കാതോലിക്കായും മെത്രാന്മാരായ ദീവന്നാസ്യോസും ഗ്രീഗോറിയോസും ഉണ്ടായിരുന്നു. ഇവരിൽ ഗീവർഗീസു റെമ്പാനു പീലക്സീനോസു എന്നും യൂയാക്കീം റെമ്പാനു ഈവാനിയോസ എന്നും സ്ഥാനപ്പേർ നൽകിയിരിക്കുന്നു.

(6) മാർ ഇഗ്നാത്യാസ അബ്ദംശീഹ് പാത്രിയർക്കീസു ... ബാവാ 1913 മാർച്ച് 3-ാംനുക്കു 1088 കുറുങ്ങം 20-ാംനു തിങ്കളാഴ്ച രാത്രി പരുമല നിന്നു എറണാകുളത്തേക്കും ഉടനെ തന്നെ അവിടെ നിന്നു തീവണ്ടി മാർഗ്ഗം ബൊമ്പായിക്കും പോയി. ആ വഴി സ്വദേശത്തേക്കു മടങ്ങുകയാണു. ഊർശ്ശം വഴിക്കാണു പോകുന്നതു.

(7) മെൽ ... വിവരിച്ചിരിക്കുന്ന മുറിമറ്റത്തു മാർ ബസേലിയോസ കാതോലിക്കാ വയസ്സുകാലത്തെ രോഗത്താൽ കൊട്ടയത്തു സിമ്മനാരിയിൽ താമസിക്കുമ്പോൾ ദീവന്നാസ്യോസ മുതലായ മെത്രാന്മാർക്കു കത്തിലായുടെ ക്രമം കഴിച്ചശേഷം കാസോലിക്കായെ പാമ്പാക്കുട ചെറിയപള്ളിയിലേക്കു പാലപ്പള്ളി പൗലൂസ കത്തനാർ മുതൽപേർ വന്നു കൊണ്ടുപോകയും അവിടെവെച്ചു 1913 നീസോൻമാസം 18-നുക്കു മെയ്മാസം 2-ാംനു 1088 മെട്രം 20-ാംനു വെള്ളി

ഓർമ്മ ഓഗസ്റ്റ് 15-ന്



യാഴ്ച കാലംചെയ്കയും ആ പള്ളിയിൽ തന്നെ അടക്കപ്പെടുകയും ചെയ്തു. പുത്തനായി വാഴിക്കപ്പെട്ട ഈവാനിയോസ യൂയാക്കീം മെത്രാൻ കബറടക്കത്തിനു ഹാജരുണ്ടായിരുന്നു - ദീവന്നാസ്യോസ മെത്രാനും പോയിരുന്നു.

(8) ബസേലിയോസ കാതോലിക്കായുടെ ... അടിയന്തരം പാമ്പാക്കുട ചെറിയപള്ളിയിൽ വെച്ചു 1088 ഇടവം 18-നു (1913 മേയ് 31) ശനിയാഴ്ച കഴിച്ചിരിക്കുന്നു.

(മാർ ഇഗ്നാത്തിയോസ് അബ്ദുള്ളാ പാത്രിയർക്കീസിൽ നിന്ന് 1910 ഓഗസ്റ്റ് 28-ന് മേൽപ്പട്ട സ്ഥാനമേറ്റ ക്നാനായ മെത്രാസനത്തിന്റെ പ്രഥമ മെത്രാപ്പോലീത്തായായ ഇടവഴിക്കൽ ഗീവർഗീസ് മാർ സേവേറിയോസ് മെത്രാപ്പോലീത്തായുടെ (+ 1927 ജൂൺ 11) ഡയറിയിൽ നിന്നു കുടുംബാംഗമായ ഇ. എ. ഫിലിപ്പ് കുറിച്ചു തന്ന വിവരങ്ങൾ. ഇംഗ്ലീഷ് തീയതി സൂചിപ്പിച്ചിട്ടില്ലാത്ത സംഭവങ്ങളുടെ തീയതി സമ്പാദകൻ ഇറ്റാലിക്സിൽ നൽകിയിട്ടുണ്ട്.)

സമ്പാദകൻ:- വർഗീസ് ജോൺ തോട്ടപ്പുഴ





### ദുരിതാശ്വാസ പ്രവർത്തനങ്ങളിൽ സഹകരിക്കുക:

### പ. കാതോലിക്കാ ബാവായുടെ കല്പന

നമ്പർ: 202/2018

**സ്വയസ്ഥിതനും ആദ്യതമില്ലാത്തവനും സാരാംശ സമ്പൂർണ്ണനും ആയ  
ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)  
വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ  
ആരുദ്ധനായിരിക്കുന്ന**

**പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ  
മോറാൻ മാർ ബസേലിയോസ് മാർത്തോമ്മാ പൗലോസ് ദിതീയൻ**



കർത്താവിൽ നമ്മുടെ എല്ലാ പള്ളികളിലേയും വികാരിമാരും, സഹപട്ടക്കാരും, പള്ളികൈസ്ഥാനികളും ശേഷം വിശ്വാസികളും കൂടിക്കണ്ടെന്നാൽ നിങ്ങൾക്ക് വാഴ്വ്!

പ്രിയരെ,

ഇപ്പോൾ കേരളത്തിൽ അപ്രതീക്ഷിതമായി ഉണ്ടായ കാലവർഷക്കെടുതികളും പ്രളയവും പ്രകൃതി ദുരന്തങ്ങളും മൂലം ഏറെ ആളുകൾ മരണപ്പെടുകയും അനേകർ ഭക്ഷണവും താമസ സൗകര്യവും ഇല്ലാതെ ഒറ്റപ്പെട്ട് കഴിയുകയും ചെയ്യുന്ന സാഹചര്യം ഏവർക്കും അറിവുള്ളതാണല്ലോ. നമ്മുടെ സഭാ വിശ്വാസികൾ അടക്കമുള്ളവരുടെ ഭവനങ്ങളും കച്ചവട സ്ഥാപനങ്ങളും ആരാധനാലയങ്ങളും നഷ്ടപ്പെടുകയും അനേകർക്ക് നാശനഷ്ടം ഉണ്ടാവുകയും ചെയ്തിരിക്കുന്ന അവസ്ഥയെ നാം ഗൗരവപൂർവ്വം കാണേണ്ടിയിരിക്കുന്നു. 2018 ഓഗസ്റ്റ് 12 ഞായറാഴ്ച പരിശുദ്ധ സഭ ദുരിതാശ്വാസദിനമായി ആചരിക്കുകയും അന്നേദിവസം പ്രത്യേകമായി പ്രാർത്ഥന നടത്തുകയും ചെയ്യണം. കേരളത്തിലെ നമ്മുടെ വിവിധ മെത്രാസനങ്ങളുടെയും, സഭാ വിശ്വാസികളുടെ നേതൃത്വത്തിലുള്ള സംഘടനകളുടെയും സഭയുടെ യുവജനപ്രസ്ഥാനത്തിന്റെയും ചുമതലയിൽ ആഹാരം, വസ്ത്രം, മരുന്ന് തുടങ്ങിയ അവശ്യ സാധനങ്ങൾ ശേഖരിച്ച് സിവിൽ അധികൃതരുടെ മാർഗ്ഗനിർദ്ദേശങ്ങൾ പാലിച്ച് ദുരിതാശ്വാസ കേന്ദ്രങ്ങളിൽ വിതരണം ചെയ്യുന്നതിന് പരമാവധി പരിശ്രമിക്കണം.

പ്രളയ ദുരന്തത്തിന്റെ ഭീകരത വളരെ വലുതായതിനാൽ ദുരിതമനുഭവിക്കുന്നവർക്ക് പരമാവധി സഹായം എത്തിക്കുന്നതിന് സഭാമക്കളായ നിങ്ങളേവരുടെയും ആത്മാർത്ഥമായ പങ്കാളിത്തം ഉണ്ടാകണമെന്ന് നാം ആഗ്രഹിക്കുന്നു. ലത്തൂരിലെ ഭൂകമ്പ ബാധിതരെ സഹായിക്കുന്നതിനും, സുനാമി ബാധിതരെ പുനരധിവാസപ്പിക്കുന്നതിനും ഛത്തീസ്ഗഢിലെയും ചെന്നൈയിലെയും പ്രളയബാധിതരെ സഹായിക്കുന്നതിനും നാം കാട്ടിയ ഉത്സാഹം ഇവിടെയും പ്രകടിപ്പിക്കുവാൻ നമുക്ക് സാധിക്കണം. പ്രയാസമനുഭവിക്കുന്ന സഹോദരങ്ങളെ സംരക്ഷിക്കേണ്ടത് നമ്മുടെ ക്രൈസ്തവ ചുമതലയും കർത്തവ്യവുമാണ്. ഓരോ ഇടവകയും അവരവരുടെ കഴിവിന്റെ പരമാവധി തുക ഇതിനുവേണ്ടി സമാഹരിച്ച് പ്രളയ ദുരിതാശ്വാസത്തിന് വിനിയോഗിക്കേണ്ടതിനായി താഴെ പറയുന്ന അക്കൗണ്ടുകളിലേക്ക് അയയ്ക്കണമെന്ന് നാം നിങ്ങളോട് സ്നേഹപൂർവ്വം ആവശ്യപ്പെടുന്നു.

ഇന്ത്യൻ രൂപയിലുള്ള തുകകൾ: A/c No. 57017053190, SBI Devalokam Branch, IFSCode SBIN 0070820, Name of Account Holder: H H Baselios Marthoma Paulose II - Natural Calamity.

വിദേശ കറൻസിയിലുള്ള തുകകൾ: A/c No. 57008125180, SBI, Kottayam Civil Station Branch, IFSC: SBIN0070101, Account Holder: H. H. Baselios Marthoma Paulose II.

ശേഷം പിന്നാലെ, സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും, നിങ്ങളേവരോടും കൂടെ സഭാ വർദ്ധിച്ചിരിക്കുമാറാകട്ടെ. ആയത് ദൈവമാതാവായ പരിശുദ്ധ കന്യകമറിയാം അമ്മയുടേയും ഇന്ത്യയുടെ കാവൽപിതാവായ മാർത്തോമ്മാ ശ്ലീഹായുടേയും നമ്മുടെ പരിശുദ്ധ പിതാക്കൻമാരായ യൽദോ മാർ ബസേലിയോസിന്റെയും മാർ ഗ്രീഗോറിയോസിന്റെയും മാർ ദീവന്നാസിയോസിന്റെയും ശേഷം സകല ശുദ്ധിമാന്മാരുടേയും ശുദ്ധിമതികളുടേയും പ്രാർത്ഥനകളാൽ തന്നെ. ആമ്മീൻ.

സ്വർഗ്ഗസ്ഥനായ ഞങ്ങളുടെ പിതാവേ.....

ബസേലിയോസ് മാർത്തോമ്മാ പൗലോസ് ദിതീയൻ

2018 ഓഗസ്റ്റ് മാസം 10-ാം തീയതി  
കോട്ടയം കാതോലിക്കേറ്റ്  
അരമനയിൽനിന്നും.



### മറിയാമിൻമകനേ, കൃപചെയ്യുക

(ഉടയോൻ നാഥാ-ഗിരിസീനാ-മട്ടിൽ)

എം. സി. കുറിയാക്കോസ് റമ്പാൻ, സി. പി. ചാണ്ടി



ബേതലഹേമിൽ-കല്ലിൻഗുഹതന്നിൽ-കാലത്തികവിങ്കൽ ശിശുവായ് ജാതം ചെയ്തോനെ-തിരുവിനയം വചനാതീതം ഭുവനത്തെ പോഷിപ്പിക്കെ-സ്തന്യം പാനം ചെയ്തോനെ, മറിയാമിൻ-മകനേ, കൃപചെയ്യുക.

നാല്പതു ദിവസം-പ്രാർത്ഥിച്ചതികിനം-നോമ്പേറ്റീടുകയാൽ ലോകം സാത്താൻ ജഡമിവയെ-വെന്നവനേ, മനവമശിഹാ, ദാനം നോമ്പും പ്രാർത്ഥനയും-ഗൃഹം ചെയ്വാൻ ചൊന്നോനെ മറിയാമിൻ-മകനേ, കൃപചെയ്യുക.

ചോദിച്ചീടുവിൻ-നൽകിടുമാരായ്വിൻ-കണ്ടെത്തും നിങ്ങൾ മുട്ടിൻ വാതിൽ തുറന്നീടും-പാപികളനുതാപംപൂണ്ടാൽ വാനവരധികാനന്ദത്താൽ-പാടിടുമെന്നുരചെയ്തോനേ, മറിയാമിൻ-മകനേ, കൃപചെയ്യുക.

തൻമകനപ്പം-ചോദിച്ചാൽ കല്ലോ-മീനർത്ഥമിപ്പെന്നാൽ പാമ്പിനെയോ നൽകീടുകയി-ല്ലീയുലകത്തിൽ താതന്മാർ സ്വർലോകപിതാവതിലധികം-നൽകിടുമെന്നുരചെയ്തോനേ, മറിയാമിൻ-മകനേ, കൃപചെയ്യുക.

വാനിൽപാറും-കിളികൾക്കും മരുവിൽ-പാഴായ് വളരുന്ന പനിനീർച്ചെടികൾക്കും ദൈവം-തീനും തുകിലും നൽകുന്നു ആകുലരാകാതെവന്നെ-നന്യവിനെന്നുരചെയ്തോനേ, മറിയാമിൻ-മകനേ, കൃപചെയ്യുക.

കേൾപ്പിൻപ്രിയരെ-പുഴുവും മോഷ്ടാവും-കെടുതി വരുത്തുന്നോ റിഹലോകത്തിൽ നിധികൾക്കും-യരുതേ ലേശവുമാവേശം. പരലോകാക്ഷയനിക്കേഷപം-തേടുവിനെന്നുരചെയ്തോനേ, മറിയാമിൻ-മകനേ, കൃപചെയ്യുക.

നിന്നുടെ വലമാം ചെകിടിലടിപ്പോനായ്-കാട്ടുകമറ്റേതും മിത്രങ്ങളെയെന്നോണംനീ-ശത്രുക്കളെയും സ്നേഹിക്ക. ദ്രോഹിക്കുന്ന ജനത്തിനായ്-പ്രാർത്ഥിക്കെന്നും ചൊന്നോനേ, മറിയാമിൻ-മകനേ, കൃപചെയ്യുക.

മാനവനേകൻ-ലോകം പരിപൂർണ്ണം-സമ്പാദിച്ചാലും വിലയേറിയതന്നാത്തതെ-കൈവെടിയിലെത്തുപകാരം? ലോകമയന്മാരോടേവം-ധീരതയൊടു ചോദിച്ചോനെ, മറിയാമിൻ-മകനേ, കൃപചെയ്യുക.

രാപകലില്ലാ-തദ്ധാനിപ്പോരെ-ചുമടേയുന്നോരേ, എൻകുരിശേനീട്ടെൻപിറകെ-വരുവിൻ താമസമരുതേയും. അഖിലർക്കും ഞാനാശ്വാസം-നൽകാമെന്നുരചെയ്തോനേ, മറിയാമിൻ-മകനേ, കൃപചെയ്യുക.

നീണാളേറ്റം പാപം ചെയ്തോളാം-പാപിനി മറിയയ്ക്കും ചുങ്കക്കാരൻ സക്കായ്ക്കും-വലഭാഗത്തെ തസ്ക്കരനും പാപവിമോചനമതിവേഗം-നൽകിയ കരുണാസാഗരമേ, മറിയാമിൻ-മകനേ, കൃപചെയ്യുക.

യായിരോസിൻ-മകളെയും നയനിൻ-വിധവാസുതനെയും ബഥനിയിലെ മാർത്താ മറിയാ-മിവർത്തനേകസഹോദരനാം പ്രിയലാസറിനേയും മൃതിയി-ന്നുത്ഥാനം ചെയ്യിച്ചോനേ, മറിയാമിൻ-മകനേ, കൃപചെയ്യുക.

മാനവനിവഹം-മേയിപ്പവനില്ലാ-തലയുന്നാടുകൾപോൽ ഉഴിച്ചിതറിപ്പോയപ്പോൾ-പച്ചപ്പൂൽമാലികൾകാട്ടി സ്വമജലത്തിന്നരികത്തേ-ക്കവയെനടത്തിയ നല്ലയിടയാ, മറിയാമിൻ-മകനേ, കൃപചെയ്യുക.

ഈ ലോകത്തിൻ-ദിവ്യവെളിച്ചം ഞാ-നെൻപ്രിയരെന്നിങ്ങൾ ദീപികയെ പറയിൻകീഴിൽ-പൊലിയുംപടിവച്ചീടരുതേ വെളിവരുളാനതു തണ്ടിന്മേൽ-വയ്ക്കണമെന്നുരചെയ്തോനേ, മറിയാമിൻ-മകനേ, കൃപചെയ്യുക.

ദുഷ്ടനോടേൽപ്പാൻ-യുദ്ധത്തിൽവീര്യം-യോദ്ധാക്കൾക്കേകി പ്പോരിൽ വിജയശ്രീയരുളി പൊൻമകുടം നൽകുന്നോനേ, ലോകപരാക്രമിയാം മശിഹാ-രാജകുമാരാജയവീരാ, മറിയാമിൻ-മകനേ, കൃപചെയ്യുക.

“കണ്ടാലും ഞാൻ-കർത്താവിൻ ദാസി-തൻതിരുവിഷ്ടംപോ-ലാവട്ടെ”ന്നുരചെയ്തതൂതാ-നെൻമാതാവിൻ വൻമഹിമ; ദൈവേഷ്ടം ചെയ്യുന്നോരെ-ന്നുറ്റവരെന്നുരചെയ്തോനേ, മറിയാമിൻ-മകനേ, കൃപചെയ്യുക.

കുഴികുറുന്നരികൾക്കുംകൂടുകൾകിളികൾക്കുംപൊറുതിക്കുണ്ടെന്നാൽ മാനുഷപുത്രൻ തല ചായ്പ്പാ-ന്നിടമില്ലെന്നുരചെയ്തോനേ, പൂർക്കുടുമുതൽ കുരിശോളം-യാതന നിരവധിയേറ്റോനേ, മറിയാമിൻ-മകനേ, കൃപചെയ്യുക.

ക്രൂശിൽ മൃതനായ് ജീവിച്ചെഴുന്നേറ്റു സ്വർപ്പരമാർന്നോനേ, ഈലോകത്തിനു വിധി നൽകാൻ-മാലാഖമാരാടുകൂടെ സ്വപിതാവിൻമഹിമാവോട-ങ്ങവസാനദിനം വരുവോനേ, മറിയാമിൻ-മകനേ, കൃപചെയ്യുക.

എൻതാതൻതൻ വാഴ്വു ലഭിച്ചോരെ ലോകോൽപത്തി മുതൽ നിങ്ങൾക്കായ് കാത്തരുളീടും-സ്വർഗ്ഗം വന്നവകാശിപ്പിൻ. സ്വപ്രിയരോടേവം വിധിനാൾ കല്പിക്കും മശിഹാ നൂപനെ, മറിയാമിൻ-മകനേ, കൃപചെയ്യുക.

### പ്രകൃതി ദുരന്തത്തിന്റെ ബുദ്ധിമുട്ടുകൾക്കിടയിലും

### പ. പിതാവിന്റെ കല്പന ശിരസാ വഹിച്ച് ആർത്താറ് പള്ളി

കുന്നംകുളം: ആർത്താറ് സെന്റ് മേരീസ് കത്തീഡ്രൽ (പാലൂർ ചാട്ടു കുളങ്ങര പള്ളി ) പ. ബാവാ തിരുമനസ്സിന്റെ കല്പന ശിരസാ വഹിച്ചു പ. കാതോലിക്കാ ബാവായുടെ ദുരിതാശ്വാസ നിധിയിലേക്ക് 25000 രൂപയുടെ ധനസഹായം കൈമാറി.

കഴിഞ്ഞ വർഷമാണ് ചുഴലിക്കാറ്റ് മൂലം ഈ പള്ളിക്ക് കേടുപാട് പറ്റിയത്. പള്ളിയുടെ അറ്റകുറ്റപണികൾ തുടർന്നുകൊണ്ടിരിക്കുകയാണ്. ഇടവക വികാരി ഫാ. സ്റ്റീഫൻ ജോർജ്ജ് കൈസ്ഥാനി അഡ്വ. മാത്യു ചാക്കപ്പൻ, സഹ വികാരി ഫാ. മാത്യൂസ് കെ ബർസുമ, സെക്രട്ടറി ഷെറിൻ പോൾ, മാനേജിംഗ് കമ്മിറ്റി അംഗങ്ങൾ എന്നിവർ സംബന്ധിച്ചു.







### വ്യാജ വാർത്തകൾ പ്രചരിപ്പിക്കുന്ന മാതൃഭൂമിക്കെതിരെ പ്രതിഷേധം



തിരുവല്ല: നിരന്തരമായി വ്യാജവാർത്തകൾ പ്രചരിപ്പിച്ചുകൊണ്ട് മലങ്കര ഓർത്തഡോക്സ് സഭയെയും പിതാക്കന്മാരെയും അപകീർത്തിപ്പെടുത്തുന്ന മാതൃഭൂമി പത്രത്തിനെതിരെ ഓർത്തഡോക്സ് ക്രൈസ്തവ യുവജനപ്രസ്ഥാനം നിരണം ഭദ്രാസനം പ്രതിഷേധിച്ചു.

മാധ്യമധർമ്മം മറന്ന് അസത്യം പ്രചരിപ്പിക്കുന്ന മാതൃഭൂമി, സാംസ്കാരിക കേരളത്തിന് അപമാനകരമാണെന്ന് യോഗം വിലയിരുത്തി. കേന്ദ്ര ട്രഷറർ ജോജി പി തോമസിന്റെ അധ്യക്ഷതയിൽ കേന്ദ്ര മേഖലാ സെക്രട്ടറി മത്തായി റ്റി. വർഗീസ് പ്രതിഷേധം ഉദ്ഘാടനം ചെയ്തു. ജിജോ ഐസക്, തോമസ് ചാക്കോ, അജോ ജോൺ, രോഹിത് കെ ജോൺ, ഷാജി മാമൻ, സഖറിയ തോമസ്, സജി പട്ടുമം, സാനി കുര്യൻ എന്നിവർ പ്രസംഗിച്ചു. പ്രതിഷേധ സൂചകമായി മാതൃഭൂമി പത്രം അഗ്നികിരയാക്കി.



### ചിക്ക് ഏബ്രഹാമിന് ഡോക്ടറേറ്റ്

ചിക്ക് ഏബ്രഹാമിന് കൊച്ചി ശാസ്ത്ര സാങ്കേതിക സർവ്വകലാശാലയിൽ നിന്നും ഇലക്ട്രിക്കൽ എഞ്ചിനീയറിംഗിൽ ഡോക്ടറേറ്റ്. മുൻ സഭാ മാനേജിംഗ് കമ്മിറ്റിയംഗമാണ്. നാലുള്ളിൽ കളത്തിൽ ഏബ്രഹാം കുരുവിളയുടെയും പരേതയായ ശോശാമ്മയുടെയും മകനാണ്.

### പ്രതിഷേധം അനിവാര്യതയായിരുന്നു

മാതൃഭൂമി പത്രത്തിനെതിരെ തിരുവല്ലയിൽ നിരണം ഭദ്രാസന യുവജന പ്രസ്ഥാനം നേതൃത്വം നൽകി നടത്തിയ പ്രതിഷേധം അനിവാര്യതയായിരുന്നു. ഒരു ജനാധിപത്യ സംവിധാനത്തിൽ ക്രിയാത്മകമായ പങ്ക് വഹിക്കേണ്ട മാധ്യമങ്ങൾ, ദൗത്യം മറന്ന് ആരുടെയോ പ്രേരണയാൽ വ്യാജം പ്രചരിപ്പിച്ച് സഭയെയും പിതാക്കന്മാരെയും കരിവാരി കേൾക്കാൻ ശ്രമിക്കുമ്പോൾ

ജനാധിപത്യപരമായി പ്രതികരിക്കേണ്ടത് ഓരോ പൗരന്റെയും കടമയാണ്. മാതൃഭൂമി പത്രം പൂർവ്വകാലങ്ങളിൽ ഉയർത്തിപ്പിടിച്ച സംസ്കാരം മറന്ന് പണം വാങ്ങി വാർത്ത പ്രസിദ്ധീകരിക്കുന്ന തലത്തിൽ അധിപതിച്ചിരിക്കുന്നു എന്നത് വേദകരമാണ്. നടക്കാത്ത ചർച്ചകളെക്കുറിച്ച് ഇച്ഛിക്കുന്നുണ്ടെന്ന് ഭാവനാസമ്പന്നമായ കഥകൾ എഴുതിപ്പിടിക്കുന്നത് അല്പ പത്രധർമ്മം.

മത്തായി റ്റി. വർഗീസ്

(യുവജനപ്രസ്ഥാനം കേന്ദ്ര റീജിയണൽ സെക്രട്ടറി)

### എത്യോപ്യ കത്തുന്നു; 6 വൈദികർ കൊല്ലപ്പെട്ടു, 7 ദേവാലയങ്ങൾ അഗ്നികിരയായി

ആഡിസ് അബാബ: കിഴക്കേ ആഫ്രിക്കൻ രാജ്യമായ എത്യോപ്യയിലെ എത്യോ-സോമാലി സംസ്ഥാനത്തിലെ ജിജിഗാ ഉൾപ്പെടുന്ന മേഖലയിൽ വംശീയ ആക്രമണങ്ങളെ തുടർന്നു 6 വൈദികർ ഉൾപ്പെടെ നിരവധി വിശ്വാസികൾ കൊല്ലപ്പെട്ടു. ഏഴോളം എത്യോപ്യൻ ഓർത്തഡോക്സ് ദേവാലയങ്ങൾ അഗ്നികിരയായവുകയും ചെയ്തു. ഇതുവരെ 30 പേർ കൊല്ലപ്പെട്ടിട്ടുണ്ടെന്നാണ് പ്രാദേശിക മാധ്യമങ്ങൾ റിപ്പോർട്ട് ചെയ്തിരിക്കുന്നത്. കഴിഞ്ഞ ആഴ്ചയുടെ അവസാനത്തിലാണ് ആക്രമണങ്ങൾക്ക് തുടക്കമായത്.

ഡിരേ ദാവുവാ നഗര പ്രതിനിധികളും പ്രാദേശിക പാർലമെന്റംഗങ്ങളും തമ്മിൽ നടന്ന കുടിക്കാഴ്ച സൊമാലി മേഖലയിലെ പ്രസിഡന്റായ അബ്ബി ഇല്ലിയുടെ ഉത്തരവിനെ തുടർന്നു പ്രത്യേക സേനയായ ലിയു മിലീഷ്യ തടസ്സപ്പെടുത്തുന്നതിനെ തുടർന്നാണ് പ്രശ്നങ്ങൾ ആരംഭിച്ചത്. എന്നാൽ ഒമോറോ ഗോത്രവും, സോമാലി ജനതയും തമ്മിലുള്ള വംശീയകലാപമാണിതെന്നും ചില മാധ്യമങ്ങൾ റിപ്പോർട്ട് ചെയ്തിട്ടുണ്ട്. പ്രശ്നത്തിൽ കേന്ദ്ര സൈന്യം ഇടപെട്ടു കഴിഞ്ഞു. പ്രാദേശിക പാർലമെന്റ് കെട്ടിടം, അബ്ബി ഇല്ലിയുടെ വസതി തുടങ്ങിയ പൊതു കെട്ടിടങ്ങൾ എത്യോപ്യൻ സൈന്യം വളഞ്ഞിരിക്കുകയാണ്.

പ്രാദേശിക ഭരണകൂടവും, എത്യോപ്യൻ സർക്കാരും തമ്മിലുള്ള അഭിപ്രായ ഭിന്നത വെളിപ്പെടുത്തുന്ന സംഭവങ്ങളാണ് ഇപ്പോൾ അരങ്ങേറിക്കൊണ്ടിരിക്കുന്നത്. അതേസമയം ആക്രമണങ്ങൾ മൂലം ഭവനരഹിതരായ ഇരുപതിനായിരത്തോളം എത്യോപ്യക്കാർക്ക് ജിജിഗായിലെ ക്രൈസ്തവ സമൂഹമാണ് സഹായം നൽകിവരുന്നത്. സമാധാനം പുനഃസ്ഥാപിക്കുന്നതിനായി പാത്രിയാർക്കീസ് മത്തിയാസ് I ന്റെ നേതൃത്വത്തിൽ, എത്യോപ്യയിലെ തെവാഹെഡോ ഓർത്തഡോക്സ് സഭാ സുന്നഹദോസ് 16 ദിവസത്തെ പ്രാർത്ഥനയും, ഉപവാസവും നടത്തുവാൻ പദ്ധതി തയ്യാറാക്കിയിരിക്കുകയാണ്.

## മലങ്കര ഓർത്തഡോക്സ് സഭ ബഥനി ആശ്രമം റാന്നി-പെരുന്നാട്

# ശതാബ്ദി ചരിത്ര സെമിനാർ

മലങ്കര ഓർത്തഡോക്സ് സഭയിലെ പ്രഥമ സുന്നാസ പ്രസ്ഥാനമായ ബഥനി ആശ്രമം, ശതാബ്ദിയുടെ ഭാഗമായി ഓർത്തഡോക്സ് തിയോളജിക്കൽ സെമിനാരി ഹിസ്റ്ററി അസോസിയേഷനുമായി ചേർന്ന് കോട്ടയം പഴയ സെമിനാരിയിൽ വച്ച് 2018 ഓഗസ്റ്റ് 16-ാം തീയതി ഉച്ചക്ക് 3 മണിക്ക് ചരിത്ര സെമിനാർ നടത്തുന്നു. ശ്രീ.കെ.വി.മാമ്മൻ നേതൃത്വം നൽകുന്നു. ഏവർക്കും സ്വാഗതം

Fr.Dr. O Thomas  
(Principal, OTS Kottayam)

Fr.Sakaria OIC  
(Superior, Bethany Asram)

Fr.Dr. Jose John  
(Chairman, History Association )

Dn.Jacob John Mathew  
(Sec. History Association)





ബഥനി ഹാർദ്ദവ പ്രാർത്ഥനകൾ എന്ന പ്രാർത്ഥന പുസ്തകം ഇംഗ്ലീഷിൽ പ്രസിദ്ധീകരിച്ചു. പ. കാതോലിക്കാ ബാവാ പ്രകാശനം ചെയ്തു.



## കുട്ടനാടിന് സഹായഹസ്തവുമായി മലങ്കര ഓർത്തഡോക്സ് സഭ

കണ്ടനാട് വെസ്റ്റ് ഭദ്രാസനത്തിലെ യൂണിറ്റുകളായ കുന്നയ്ക്കൽ വെസ്റ്റ് സെന്റ് ജോർജ്ജ് യുവജനപ്രസ്ഥാനവും, പിറവം സെന്റ് ഗ്രിഗോറിയോസ് തീർത്ഥാടന കേന്ദ്രം യുവജനപ്രസ്ഥാനവും സംയുക്തമായി തിരുവല്ലയ്ക്കു സമീപം ചാത്തൻഗിരി എന്ന സ്ഥലത്ത് വെള്ളപ്പൊക്കത്താൽ ദുരിതമനുഭവിക്കുന്ന നാനാജാതി മതസ്തരായ 60 കുടുംബങ്ങൾക്ക് ഭക്ഷണ കിറ്റുകൾ വിതരണം ചെയ്തു. ദുരിതമേഖലയിൽ ആദ്യമായാണ് രണ്ട് യുവജനപ്രസ്ഥാനങ്ങൾ ഇപ്രകാരം ഒരുമിച്ച് പ്രവർത്തിക്കുന്നത്. രണ്ട് ദൈവാലയങ്ങളുടേയും വികാരിമാർ ഫാ. ഡോ. ടി. പി. ഏലിയാസ്, ഫാ. യാക്കോബ് തോമസ് പൂവത്തുങ്കൽ, യുവജനപ്രസ്ഥാനം സെക്രട്ടറിമാരായ എൽദോസ് ജോൺ പ്ലാക്കാട്ടുകുഴിയിൽ, എൽദോ ജോർജ്ജ് മോളേക്കുടിയിൽ, രണ്ടു യുവജനപ്രസ്ഥാനത്തിലേയും അംഗങ്ങൾ എന്നിവർ പങ്കെടുത്തു. നിരണം ഭദ്രാസനത്തിലെ ആഞ്ഞിലിത്താഴം പള്ളി അതിർത്തിയിൽപ്പെട്ട സ്ഥലമാണിത്. ഭക്ഷണകിറ്റിന്റെ വിതരണത്തിന് വേണ്ട സഹായങ്ങൾ ഫാ. ഷിബു ടോം (വികാരി, ആഞ്ഞിലിത്താഴം സെന്റ് തോമസ് പള്ളി) ക്രമീകരിച്ചു. പിറവം തീർത്ഥാടനകേന്ദ്രത്തിൽ വച്ച് പിറവം മുനിസിപ്പാലിറ്റി കൗൺസിലർ മെബിൻ ബേബി മാളിയേക്കൽ ഒരുമയുടെ കൈത്താങ്ങ് പ്രോജക്റ്റിന് ആശംസ അറിയിച്ച് ഉദ്ഘാടനം ചെയ്തു.

## ബഥനി ശതാബ്ദി ചരിത്ര സെമിനാർ

കോട്ടയം: ബഥനി ആശ്രമത്തിന്റെ ശതാബ്ദിയുടെ ഭാഗമായി 16-ന് 3 മണിക്ക് ഓർത്തഡോക്സ് സെമിനാരി എക്യുമെനിക്കൽ ഹാളിൽ ചരിത്ര സെമിനാർ നടക്കും. കെ. വി. മാമ്മൻ മുഖ്യപ്രഭാഷണം നടത്തും. ഫാ. ഡോ. ഒ. തോമസ്, ഫാ. ഡോ. ജോസ് ജോൺ, ഫാ. സ്കറിയാ ഒ.ഐ.സി. എന്നിവർ നേതൃത്വം നൽകും.




കല്ലുപ്പാറ വലിയ പള്ളി നൽകി വരുന്ന മരിയൻ പുരസ്കാരം കൊച്ചി കടവത്ത് സുഡാർ ലഹരി വിരുദ്ധ സംഘടനയ്ക്കു വേണ്ടി ഗീതാ ജേക്കബ് യൂഹാനോൻ മാർ ക്രിസോസ്റ്റമോസ് മെത്രാപ്പോലീത്തയിൽ നിന്നു ഏറ്റുവാങ്ങുന്നു.

## ഒ.സി.വൈ.എം. നിരണം ഭദ്രാസന അർദ്ധവാർഷിക സമ്മേളനം

കല്ലുപ്പാറ: ഒ.സി.വൈ.എം. നിരണം ഭദ്രാസന അർദ്ധവാർഷിക ഏകദിന സമ്മേളനം കല്ലുപ്പാറ സെന്റ് മേരീസ് പള്ളിയിൽ നടന്നു. ഭദ്രാസന വൈസ് പ്രസിഡന്റ് ഫാ. ബിജോഷ് തോമസ് അദ്ധ്യക്ഷത വഹിച്ചു. യുവജനപ്രസ്ഥാനം കേന്ദ്ര പ്രസിഡന്റ് അഭി. ഡോ. യൂഹാനോൻ മാർ ക്രിസോസ്റ്റമോസ് മെത്രാപ്പോലീത്ത ഉദ്ഘാടനം ചെയ്തു. ഗീതാ ജേക്കബ് ക്ലാസ്സ് നയിച്ചു. ഇടവക വികാരി ഫാ. കോശി ഫിലിപ്പ്, അസി. വികാരി ഫാ. ലിജോ ചാമത്തിൽ, ഫാ. വർഗീസ് തോമസ്, ഫാ. ഫിലിപ്പ് എൻ. ചെറിയാൻ, യുവജനപ്രസ്ഥാനം കേന്ദ്ര ട്രഷറർ ജോജി പി. തോമസ്, ഭദ്രാസന സെക്രട്ടറി മത്തായി ടി. വർഗീസ്, മാത്തുള്ള ചാക്കോ, ജിജോ ഐസക്, പീയൂഷ് ചെറിയാൻ എന്നിവർ പ്രസംഗിച്ചു. വിവിധ യൂണിറ്റുകളിൽ നിന്ന് 460 അംഗങ്ങൾ പങ്കെടുത്തു.

## നിറപുഞ്ചിരി 2018

കുന്നംകുളം ആർത്താറ്റ് സെൻറ് മേരീസ് ഓർത്തഡോക്സ് കത്തീഡ്രൽ യുവജനപ്രസ്ഥാനം നിറപുഞ്ചിരി 2018 ന്റെ ഭാഗമായി ഈ വർഷത്തെ ആർത്താറ്റ് കത്തീഡ്രൽവിശുദ്ധ ദൈവ മാതാവിന്റെജനന പെരുന്നാളിനോടനുബന്ധിച്ച് 2018 ഓഗസ്റ്റ് 26 തായറാഴ്ച കുന്നംകുളം താലൂക്ക് ആശുപത്രി സന്ദർശിച്ചു നിർധനരായരോഗികൾക്ക് ചികിത്സാ സഹായം വിതരണം ചെയ്യുന്നു



## ബിനു എബ്രഹാം കാരാണിക്കുളത്തിന് രണ്ടാം റാങ്ക്

എം.ജി. സർവ്വകലാശാല സ്കൂൾ ഓഫ് ലെറ്റേഴ്സിൽ നിന്ന് തീയേറ്റർ ആർട്സിൽ എം.ഫിലിൽ രണ്ടാം റാങ്ക് ബിനു എബ്രഹാം കാരാണിക്കുളത്തിന്. കുഴിമറ്റം സെൻറ് ജോർജ്ജ് ഇടവകാംഗമാണ്.

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file